



ធនាគារជាតិនៃកម្ពុជា

លេខ.....

មតិសំណេះសំណាល

លោកជំទាវបណ្ឌិត ជា សិរី អគ្គនាយកបាល ធនាគារជាតិនៃកម្ពុជា
ថ្លែងក្នុងពិធីអបអរសាទរដល់សិស្សថ្នាក់ទី១២ ដែលប្រឡងជាប់ជាស្ថាពរ
សញ្ញាបត្រមធ្យមសិក្សាទុតិយភូមិឆ្នាំសិក្សា ២០២៤-២០២៥
នៅស្រុកប្រាសាទសំបូរ ខេត្តកំពង់ធំ
ថ្ងៃពុធ ៩កើត ខែអស្សុជ ឆ្នាំម្សាញ់ សប្តស័ក ព.ស.២៥៦៩
ត្រូវនឹងថ្ងៃទី០១ ខែតុលា ឆ្នាំ២០២៥

ជាបឋម សូមគោរព

- ឯកឧត្តម លោកជំទាវ លោក-លោកស្រី ក្រុមការងារថ្នាក់កណ្តាល ថ្នាក់ខេត្ត ថ្នាក់ស្រុក
- លោក ឃឹម សុខយាង អភិបាលស្រុកប្រាសាទសំបូរ
- លោកនាយក-នាយករង លោកគ្រូ-អ្នកគ្រូ ក្លាយៗសិស្សានុសិស្សទាំងអស់ ជាទីស្រឡាញ់រាប់អាន

ថ្ងៃនេះ ខ្ញុំមានក្តីសោមនស្សរីករាយជាអតិបរមា ដោយបានចូលរួមក្នុងពិធីអបអរសាទរដល់សិស្សានុសិស្ស ដែលបានប្រឡងជាប់ជាស្ថាពរសញ្ញាបត្រមធ្យមសិក្សាទុតិយភូមិឆ្នាំសិក្សា ២០២៤-២០២៥ សរុបចំនួន ២០៩ រូប ក្នុងនោះមានស្រីចំនួន ១៣៥រូប នៅក្នុងវិទ្យាល័យទាំង២ របស់ស្រុកប្រាសាទសំបូរ រួមមាន៖ វិទ្យាល័យតា អោក និងវិទ្យាល័យកំពង់ឈើទាល។ ខ្ញុំសូមកោតសរសើរ និងវាយតម្លៃខ្ពស់ចំពោះជោគជ័យរបស់ក្លាយៗ ដែល ពិតជាបានបង្ហាញពីស្មារតីតស៊ូ អត់ធ្មត់ ខិតខំប្រឹងប្រែង និងយកចិត្តទុកដាក់រៀនសូត្ររហូតសម្រេចបានលទ្ធ ផលជាវិជ្ជមាននេះ។ ការខិតខំព្យាយាមរៀនសូត្រកន្លងមកនេះ ពិតជាបាននាំមកនូវកិត្តិយស និងសេចក្តីថ្លៃថ្នូរ ជូនក្រុមគ្រួសារក្លាយៗ និងសង្គមជាតិយើង ជាពិសេស ស្រុកប្រាសាទសំបូរយើងទាំងមូល។

ជាមួយគ្នានេះ ខ្ញុំក៏សូមលើកទឹកចិត្តចំពោះក្លាយៗដែលមិនទទួលបានជោគជ័យសម្រាប់ការប្រឡង ឆ្នាំនេះ ត្រូវតស៊ូប្រឹងប្រែងរៀនសូត្របន្តទៀតកុំអស់សង្ឃឹម និងបោះបង់ចោលត្រឹមនេះ ហើយត្រូវចាត់ទុក ថា ឆ្នាំនេះបានផ្តល់នូវបទពិសោធន៍ថ្មីមួយដល់ក្លាយៗ សម្រាប់បន្តប្រឹងប្រែង និងត្រៀមខ្លួនប្រឡងជាថ្មីម្តង ទៀតនៅឆ្នាំសិក្សាក្រោយ។ ស្របពេលជាមួយគ្នានេះ ក្លាយៗក៏អាចប្រើឱកាសនេះ ដើម្បីចូលរៀនជំនាញវិជ្ជា ជីវៈ ឬបន្តសិក្សាកម្រិតផ្សេងៗ ដើម្បីបន្តអភិវឌ្ឍចំណេះដឹង និងជំនាញ ក្នុងការឈានទៅចាប់យកអាជីព ច្បាស់លាស់ នៃការកសាងអនាគតដ៏ក្លឹស្វាងក្រោមម្លប់សន្តិភាព។

ខ្ញុំសូមចូលរួមអបអរសាទរជាមួយមាតាបិតា អាណាព្យាបាល និងលោកគ្រូ-អ្នកគ្រូរបស់ក្លាយៗ ចំពោះ សមិទ្ធផលនៃការសិក្សាដ៏ល្អប្រសើរដែលលោក ឃឹម សុខយាង អភិបាលស្រុកប្រាសាទសំបូរ បានធ្វើរបាយការណ៍ មុននេះ។ នៅទូទាំងខេត្តកំពង់ធំយើង មានបេក្ខជនប្រឡងសរុបចំនួន ៥.៧៩៥រូប ស្រី ៣.៣១៩រូប ក្នុងនោះ

ស្រុកប្រាសាទសំបូរយើងមានបេក្ខជនប្រឡងសរុបចំនួន ២២៤រូប ស្រី ១៤២រូប។ ជាលទ្ធផលនៃការខិតខំរបស់ក្លាយៗ អ្នកដែលបានប្រឡងជាប់ជាស្ថាពរថ្នាក់ខេត្តមានចំនួន ៥.១៣៣រូប (៨៩,៥%) ស្រី ៣.០៣៧រូប (៩២,០%) ដែលស្រុកប្រាសាទសំបូរយើងមានបេក្ខជនប្រឡងជាប់ជាស្ថាពរចំនួន ២០៩រូប ត្រូវជា ៩៣,៥% នៃចំនួនបេក្ខជនប្រឡង ដែលខ្ពស់ជាងលទ្ធផលប្រលងជាប់ទូទាំងប្រទេស (៨៤,៦%)។ ជាមោទនភាពរបស់ស្រុកប្រាសាទសំបូរទាំងមូល ដែលយើងមានក្លាយប្រុស ១រូប ផ្នែកវិទ្យាសាស្ត្រពិត មកពីវិទ្យាល័យកំពង់ឈើទាល ទទួលបាននិទ្ទេស A សូមអបអរសាទរ។ ទន្ទឹមនឹងនេះ និទ្ទេស B ចំនួន ១៣រូប (ស្រី១០រូប) និទ្ទេស C ចំនួន ៦៥រូប (ស្រី៤១រូប) និទ្ទេស D ចំនួន ៨៩រូប (ស្រី៦២រូប) និងនិទ្ទេស E ចំនួន ៤១រូប (ស្រី២២រូប)។ លទ្ធផលរបស់ក្លាយៗទាំងអស់គ្នា ពុំមែនជាជោគវាសនាទេ ប៉ុន្តែគឺជាការវាស់ស្ទង់សមត្ថភាពពិតៗរបស់ក្លាយៗ។

ក្នុងន័យនេះ ខ្ញុំមានក្តីសោមនស្សក្នុងការជម្រាបជូនក្លាយៗ និងមាតាបិតា-អាណាព្យាបាលថា **សម្តេចមហាបវរធិបតី ហ៊ុន ម៉ាណែត និង លោកជំទាវបណ្ឌិត ពេជ ចន្ទមុន្នី ហ៊ុន ម៉ាណែត** បានប្រកាសផ្តល់អាហារូបករណ៍ដ៏ថ្លៃថ្លារបស់សម្តេចអគ្គមហាសេនាបតីតេជោ ហ៊ុន សែន និងសម្តេចកិត្តិព្រឹទ្ធបណ្ឌិត (អ.ម.ត) ចំនួន ៤.៥៧០ កន្លែង សម្រាប់ថ្នាក់សញ្ញាបត្របច្ចេកទេស បរិញ្ញាបត្ររង និងបរិញ្ញាបត្រ ឆ្នាំសិក្សា ២០២៥-២០២៦ ដោយឆ្លងកាត់ការប្រឡង និងមិនឆ្លងកាត់ការប្រឡង។

ឯកឧត្តម លោកជំទាវ លោក-លោកស្រី លោកគ្រូ-អ្នកគ្រូ និងក្លាយៗទាំងអស់ ជាទីមេត្រី!

ក្រោមដំបូលសន្តិភាពដែលជាមរតកដឹកនាំរបស់ **សម្តេចអគ្គមហាសេនាបតីតេជោ ហ៊ុន សែន** ប្រធានព្រឹទ្ធសភានៃព្រះរាជាណាចក្រកម្ពុជា និងក្រោមការដឹកនាំរបស់ **សម្តេចមហាបវរធិបតី ហ៊ុន ម៉ាណែត** រាជរដ្ឋាភិបាលនីតិកាលថ្មីបាននិងកំពុងដឹកនាំប្រទេសជាតិយើងប្រកបដោយភាពស្វាហាប់ និងសមាហរណកម្មជាតិនិងអន្តរជាតិ ដើម្បីបន្តបេសកកម្មដ៏ពិសិដ្ឋរបស់រាជរដ្ឋាភិបាលនីតិកាលចាស់ក្នុងការរក្សាឱ្យបានសុខសន្តិភាពដែលជាខ្សែធានាសេចក្តីសុខរបស់ប្រជាពលរដ្ឋ ជំរុញដល់កំណើនសេដ្ឋកិច្ច និងការអភិវឌ្ឍបានសមិទ្ធផលថ្មីៗបន្តទៀត ដើម្បីឆ្លើយតបសេចក្តីត្រូវការពិតប្រាកដរបស់ប្រជាពលរដ្ឋ។

ស្របតាម “យុទ្ធសាស្ត្របញ្ចុះតម្លៃ-ដំណាក់កាលទី១” នេះ កាលពីថ្ងៃទី១៤ ខែវិច្ឆិកា ឆ្នាំ២០២៣ រាជរដ្ឋាភិបាលរបស់ **សម្តេចធិបតី ហ៊ុន ម៉ាណែត** បានប្រកាសដាក់ឱ្យអនុវត្តជាផ្លូវការនូវកម្មវិធីបណ្តុះបណ្តាលជំនាញវិជ្ជាជីវៈ និងបច្ចេកទេសសម្រាប់យុវជនមកពីគ្រួសារក្រីក្រ និងគ្រួសារងាយរងហានិភ័យនៅទូទាំងប្រទេស ដើម្បីឆ្លើយតបនឹងតម្រូវការទីផ្សារការងារនាពេលបច្ចុប្បន្ន និងអនាគត។ ដូច្នេះ ក្រសួងការងារ និងបណ្តុះបណ្តាលវិជ្ជាជីវៈ បានកំណត់យកវិស័យអាទិភាពចំនួន ១០ និងមុខជំនាញចំនួន ៣៨ ដើម្បីបណ្តុះបណ្តាលយុវជនគោលដៅចំនួន ១លាន៥សែននាក់ ដោយមិនបង់ថ្លៃ និងទទួលប្រាក់ឧបត្ថម្ភ ២៨ម៉ឺនរៀលក្នុងមួយខែ។ គិតត្រឹមខែសីហា ឆ្នាំ២០២៥ អ្នកដែលបានចុះឈ្មោះចូលរៀនប្រមាណ ១៤ម៉ឺននាក់ និងសិស្សកំពុងសិក្សាមានចំនួនប្រមាណ ៣,១ម៉ឺននាក់ និងបានបញ្ចប់ការសិក្សាមានប្រមាណ ៥,៦ម៉ឺននាក់ ហើយអ្នកដែលទទួលបានការងារបន្ទាប់ពីបញ្ចប់ការសិក្សាមានប្រមាណ ២,៩ម៉ឺននាក់។ ក្នុងន័យនេះ សម្តេចមហាបវរធិបតី ក៏បានអំពាវនាវយុវជនទូទាំងប្រទេសឱ្យចូលរួមក្នុងកម្មវិធីបណ្តុះបណ្តាលបច្ចេកទេស និងវិជ្ជាជីវៈ (TVET) ឱ្យឈានដល់គោលដៅ ១លាន ៥សែននាក់ ក្នុងរយៈពេល៥ឆ្នាំ ដើម្បីបង្កើតឱកាសការងារ និងសាងក្តីសង្ឃឹមថ្មីដល់យុវជនកម្ពុជា។ ទន្ទឹមនេះ រាជរដ្ឋាភិបាលបានកំណត់យកថ្ងៃទី១៥ ខែមិថុនា ជារៀងរាល់ឆ្នាំសម្រាប់ប្រារព្ធទិវា

ជាតិអប់រំបណ្តុះបណ្តាលបច្ចេកទេស និងវិជ្ជាជីវៈ ក្នុងគោលបំណងដើម្បីលើកកម្ពស់គុណភាព គុណតម្លៃ និងកិត្តិនាមនៃការអប់រំនេះ តាមរយៈការផ្សព្វផ្សាយទៅដល់សិស្សានុសិស្ស និងស្រី យុវជន មាតាបិតា អាណាព្យាបាល និងវិស័យឯកជនឱ្យបានយល់ដឹងអំពីសារៈសំខាន់នៃ “ការអប់រំបណ្តុះបណ្តាលបច្ចេកទេស និងវិជ្ជាជីវៈ TVET” ក្នុងការជំរុញការបណ្តុះបណ្តាលកម្លាំងពលកម្មជំនាញ ប្រកបដោយគុណភាព និងប្រសិទ្ធភាពដើម្បីឆ្លើយតបទៅនឹងតម្រូវការទីផ្សារការងារទាំងក្នុងនិងក្រៅប្រទេស។

ខ្លឹមសារជំនួយស្មារតីបន្ថែម

- ១/- តាមរយៈសិក្ខាសាលាស្តីពី ការបញ្ជ្រាបចំណេះដឹងហិរញ្ញវត្ថុ និងការរៀបចំផែនការជ្រើសរើសជំនាញអាជីពបន្ត ក្មួយៗសិស្សថ្នាក់ទី១២ កន្លងមក មីងសង្ឃឹមថា ក្មួយៗ បានទទួលគតិច្រើនជាទុនក្នុងការពិចារណា និងសម្រេចចិត្តបន្តការសិក្សាលើមុខជំនាញណាមួយ ដែលសមស្របនឹងចំណង់ចំណូលចិត្ត បុគ្គលិកលក្ខណៈ និងទេពកោសល្យរបស់ខ្លួន ព្រមទាំងឆ្លើយតបទៅនឹងតម្រូវការការងារជាក់ស្តែងផងដែរ។ មីងសូមរំលឹកជាថ្មីម្តងទៀត សូមក្មួយៗកុំសម្រេចចិត្តជ្រើសរើសជំនាញ ឬការរៀនសូត្រនៅមហាវិទ្យាល័យ តាមសង្សារ ឬមិត្តភក្តិ ព្រោះធ្លាប់មានករណីនេះកើតឡើងរួចហើយ ឧទាហរណ៍ ដឹងថាសង្សារសម្រេចចិត្តទៅរៀនពេទ្យ ដូច្នេះដើម្បីបានជួបមុខគេរាល់ថ្ងៃ ក៏សម្រេចចិត្តទៅរៀនពេទ្យដែរ ទាំងដែលខ្លួនឯងមិនដែលចូលចិត្តពេទ្យផងនោះ។
- ២/- បើក្មួយៗបានសម្រេចជ្រើសរើសជំនាញ ដែលខ្លួនស្រឡាញ់រួចហើយ ត្រូវមានស្មារតីប្តេជ្ញាចិត្តប្រឹងឱ្យអស់លទ្ធភាព។ បើចេះអីមួយ ត្រូវចេះឱ្យច្បាស់និងប្រាកដ ទើបអាចរកការងារបានល្អ។ **សម្តេចធិបតី** ក៏ធ្លាប់មានប្រសាសន៍ថា រៀនឱ្យចប់ រៀនឱ្យចេះ និងឱ្យមានការងារធ្វើ។
- ៣/- ក្មួយៗ រៀនចប់ប្រឡងជាប់បាក់ឌុប ដែលទទួលបានការបណ្តុះបណ្តាលមូលដ្ឋាន គឺជាធនធានមនុស្សរបស់ប្រទេសជាតិ (Human resource)។ បន្តការសិក្សានៅមហាវិទ្យាល័យ និងទទួលបានការបណ្តុះបណ្តាលជំនាញពិតប្រាកដ គឺក្មួយៗទាំងអស់គ្នាត្រូវបានហៅថា ជាមូលធនមនុស្ស (Human capital) សម្រាប់ប្រទេសជាតិ។ ឧទាហរណ៍ ប្រទេសសិង្ហបុរី អត់មានធនធានធម្មជាតិដូចប្រទេសយើងទេ ប៉ុន្តែ ប្រទេសនេះ សម្បូរទៅដោយ មូលធនមនុស្ស (Human Capital) ធ្វើឱ្យប្រទេសគេមានការរីកចម្រើនយ៉ាងខ្លាំងក្នុងតំបន់អាស៊ីយើងនេះ។ ជាមនុស្សធំលែងជាកូនក្មេងទៀតហើយ ត្រូវធ្វើជាមនុស្សល្អ សម្រាប់គ្រួសារ សម្រាប់ភូមិយើង និងសម្រាប់ប្រទេសយើង ជាពិសេសត្រូវប្រកាន់ខ្ជាប់នូវ ឥរិយាបថសមរម្យ សេចក្តីថ្លៃថ្នូរ គោរពចាស់ទុំ ស្មោះត្រង់ ព្រមទាំងចេះឆ្ងល់ និងហ៊ានសួរផងដែរ។

ឯកឧត្តម លោកជំទាវ លោក-លោកស្រី លោកគ្រូ-អ្នកគ្រូ និងក្មួយៗទាំងអស់ ជាទីមេត្រី !

ជាថ្មីម្តងទៀត ខ្ញុំសូមកោតសរសើរ និងវាយតម្លៃខ្ពស់ ចំពោះការខិតខំរៀនសូត្ររបស់ក្មួយៗទាំងអស់ និងសូមអរគុណចំពោះកិច្ចខិតខំប្រឹងប្រែងរបស់ក្រុមការងារ អាជ្ញាធរដែនដី មាតាបិតា-អាណាព្យាបាល លោកគ្រូ-អ្នកគ្រូ និងអ្នកពាក់ព័ន្ធទាំងអស់ ដែលបានរួមចំណែកដល់ការសម្រេចបានជោគជ័យរបស់ក្មួយៗទាំងអស់។ ខ្ញុំក៏សូមថ្លែងអំណរគុណជូនចំពោះក្រុមការងារទាំងអស់ ដែលបានចូលរួមសហការរៀបចំកម្មវិធីនាថ្ងៃនេះ ហើយខ្ញុំក៏សូមបង្ហាញនូវក្តីសង្ឃឹមជឿជាក់យ៉ាងមុតមាំថា ក្មួយៗទាំងអស់នឹងជ្រើសរើសជំនាញសិក្សា

បន្តឱ្យបានត្រឹមត្រូវ និងខិតខំប្រឹងប្រែងរៀនសូត្របន្តការសិក្សាថ្នាក់ឧត្តមសិក្សា និងថ្នាក់ក្រោយៗទៀត ដើម្បីអភិវឌ្ឍចំណេះដឹងរបស់ខ្លួន ការរីកចម្រើននៅក្នុងគ្រួសារ និងចូលរួមចំណែកអភិវឌ្ឍសង្គម និងប្រទេសជាតិយើង។

ជាមួយគ្នានេះ បន្ទាប់ពីទទួលបានសំណើពីបណ្តាសាលារៀននៅក្នុងស្រុកប្រាសាទសំបូរ ក្រុមការងារធនាគារជាតិនៃកម្ពុជា បានចុះពិនិត្យស្ថានភាពជាក់ស្តែងនៅតាមសាលារៀននីមួយៗ និងបានពិនិត្យឃើញថា សាលារៀនមួយចំនួន មានការខ្វះខាតអគារសិក្សា ហើយអគារដែលមានស្រាប់មានសភាពចាស់ទ្រុឌទ្រោម ហើយខ្លះទៀតជាអគារឈើចាស់ និងជារោងដោល ដែលមានដំបូលនិងជញ្ជាំងធ្លុះធ្លាយ។ ដូច្នេះដើម្បីជួយសម្រួលដល់សិស្សានុសិស្សឱ្យមានបន្ទប់សិក្សាសមរម្យ ក៏ដូចជាដើម្បីរួមចំណែកក្នុងការងារសង្គម និងលើកកម្ពស់វិស័យអប់រំ ធនាគារជាតិនៃកម្ពុជា បានឧបត្ថម្ភអគារសិក្សាសាងសង់ថ្មី សរុបមានចំនួន ៧ខ្នង (ស្មើ ៣១ បន្ទប់) និងសាងសង់រោងអាហារ ២ខ្នង សម្រាប់សាលារៀនចំនួន៨។ ចំណែកអគារសិក្សាត្រូវជួសជុលសរុបមានចំនួន ៧ខ្នង សម្រាប់សាលារៀនចំនួន៧។

ទន្ទឹមនេះ ថ្ងៃនេះខ្ញុំ តំណាងធនាគារជាតិនៃកម្ពុជា ក៏បាននាំយកនូវអំណោយ និងប្រាក់ឧបត្ថម្ភ ដើម្បីចែកជូន លោកគ្រូ-អ្នកគ្រូ និងក្មួយៗសិស្សានុសិស្សនៃវិទ្យាល័យទាំង២ របស់ស្រុកប្រាសាទសំបូរយើង សរុបប្រមាណ ២២៤នាក់ ដែលក្នុងនោះរួមមាន៖

- ១/- សិស្សនិទ្ទេស A ចំនួន ១រូប ដោយក្នុងម្នាក់ទទួលបាន៖
 - Laptop ចំនួន ១គ្រឿង
 - អាហារូបករណ៍ថ្លៃសិក្សា និងស្នាក់នៅវិទ្យាស្ថានសិក្សាបច្ចេកទេសធនាគារ IBS ១០០%
- ២/- សិស្សនិទ្ទេស B ចំនួន ១៣រូប ដោយក្នុងម្នាក់ទទួលបាន៖
 - អាហារូបករណ៍ថ្លៃសិក្សានៅវិទ្យាស្ថានសិក្សាបច្ចេកទេសធនាគារ IBS
 - ប្រាក់ឧបត្ថម្ភចំនួន ២០០.០០០រៀល
- ៣/- សិស្សនិទ្ទេស C ចំនួន ៦៥រូប ដោយក្នុងម្នាក់ទទួលបាន៖
 - ប្រាក់ឧបត្ថម្ភចំនួន ១០០.០០០រៀល
- ៤/- សិស្សនិទ្ទេស D E និង F ចំនួន ១៤៥រូប ដោយក្នុងម្នាក់ទទួលបាន៖
 - ប្រាក់ឧបត្ថម្ភចំនួន ៥០.០០០រៀល
- ៥/- លោកគ្រូ អ្នកគ្រូ បង្រៀនថ្នាក់ទី១២ និងមន្ត្រីការិយាល័យអប់រំចំនួន ៧៥រូប ដោយក្នុងម្នាក់ទទួលបាន៖
 - ប្រាក់ឧបត្ថម្ភ ក្រដាសប្រាក់ ២០០.០០០រៀល
- ៦/- ឧបត្ថម្ភទីស្នាក់ការគណបក្សស្រុក ថវិកាចំនួន ២.០០០.០០០រៀល។

ជាទីបញ្ចប់ ខ្ញុំសូមជូនពរគណៈអធិបតី លោក-លោកស្រី លោកគ្រូ-អ្នកគ្រូ និងក្មួយៗទាំងអស់សូមបានប្រកបដោយពុទ្ធពរទាំងបួនប្រការ គឺ អាយុ វណ្ណៈ សុខៈ ពលៈ កុំបីឃ្លៀងឃ្លាតឡើយ។

សូមអរគុណ!